

ಅರಸೀಕೆರೆ ತಾಲ್ಲೂಕು ಗಂಡಸಿ ಹೋಬಳಿ ರಂಗಾಪುರ ಕಾವಲ್‌ನಲ್ಲಿ ಸಾಗುವಳಿ ಮಾಡುತ್ತಿದ್ದವರನ್ನು ಹೊರಗೆ ಹಾಕಿರುವ ಬಗ್ಗೆ

೧೮ ಶ್ರೀ ಜಿ. ಎಸ್. ಶಿವನಂಜಪ್ಪ (ಗಂಜಿ).—ಮಾನ್ಯ ಅಧ್ಯಕ್ಷರೇ, ಅರಸೀಕೆರೆ ತಾಲ್ಲೂಕು ಗಂಡಸಿ ಹೋಬಳಿ ರಂಗಾಪುರ ಕಾವಲ್‌ಗೆ ಸೇರಿದ ಸರ್ವೆ ಒಂದನೇ ನಂಬರನಲ್ಲಿ ಸುಮಾರು ೧೮೨೩ ಎಕರೆ ೨೦ ಗುಂಟೆ ಜಮೀರುತ್ತೆ. ಇದರಲ್ಲಿ ಕುರುಬರ ರಾಮೇಗೌಡ ಹಾಗೂ ನಂಜೇಗೌಡ ಬೋವಿ ಜನಾಂಗದ ಸುಮಾರು ೧೮ ಜನರು ಸುಮಾರು ೪೮ ಎಕರೆ ಜಮೀನನ್ನು ೨೦ ವರ್ಷಗಳಿಂದ ಬಗರ್‌ಹುಕುಂ ಸಾಗುವಳಿ ಮಾಡುತ್ತಿದ್ದಾರೆ. ಇಷ್ಟು ಜಮೀನು ಇದ್ದರೂ ಕೂಡ ಅವರನ್ನು ಆ ಜಮೀನಿನಿಂದ ಸರ್ಕಾರದವರು ಉಚ್ಚಾಟನೆ ಮಾಡಿ ಹಂಪರ ಪಾಲಿಫೈಬರ್ ಕಾರ್ಖಾನೆಗೆ ಅನುಕೂಲವಾಗುವ ರೀತಿಯಲ್ಲಿ ಅಲ್ಲಿ ನೀಲಗಿರಿ ಸಸಿಗಳನ್ನು ಹಾಕಲಿಕ್ಕೆ ಪ್ರಯತ್ನ ಮಾಡಿದ್ದಾರೆ. ರಕ್ಷಣೆ ಕೊಡಬೇಕು ಎಂದು ಜಿಲ್ಲಾಧಿಕಾರಿಗಳಿಗೆ, ತಹಶೀಲ್ದಾರರಿಗೆ, ಪೊಲೀಸರಿಗೆ ಬರೆದರೂ ರಕ್ಷಣೆ ಕೊಟ್ಟಿಲ್ಲ. ಉಚ್ಚಾಟನೆ ಮಾಡಿದರಿಂದ ಅವರು ಬೀದಿಬೀದಿಗಳಾಗಿದ್ದಾರೆ. ಬಗರ್‌ಹುಕುಂ ಸಾಗು ಮಾಡಿರುವುದನ್ನು ಸಕ್ರಮ ಮಾಡಿಕೊಂಡಿ ಎಂದು ಆರ್ಟಿಗಳನ್ನು ಕೊಟ್ಟಿದ್ದಾರೆ. ನನಗೆ ತಿಳಿದ ಹಾಗೆ ಇವರು ಕಾಂಗ್ರೆಸ್‌ಗೆ ಒಟ್ಟು ಕೊಟ್ಟರು ಎಂದು ಇವರನ್ನು ಬೀದಿಗೆ ಹಾಕಿ ನೀಲಗಿರಿ ಬೆಳೆಸಕ್ಕೆ ಪ್ರಯತ್ನ ನಡೆದ ಅದನ್ನು ತಪ್ಪಿಸಬೇಕು. ಅವರಿಗೆ ರಕ್ಷಣೆ ಕೊಡಬೇಕು ಇವರು ಪಹಣಿಕಾಪಿಯನ್ನು ಕಳಿಸಿದ್ದಾರೆ ಅದನ್ನು ಕೊಡುತ್ತಾ, ಇದ್ದೇನೆ, ಇವರು ೧೦-೧೫ ವರ್ಷಗಳಿಂದ ಸಾಗು ಮಾಡುತ್ತಿದ್ದಾರೆ. ಇವರು ಜಿಲ್ಲಾಧಿಕಾರಿಗಳಿಗೆ ಬರೆದಿದ್ದಾರೆ. ಪೊಲೀಸರಿಗೆ ಬರೆದಿದ್ದಾರೆ. ತಮ್ಮ ಮೂಲಕ ಇದನ್ನು ಕೊಡುತ್ತಾ ಇದ್ದೇನೆ. ಮಗನ್ ಬೊಮ್ಮಾಯಿ ಯವರು ಇದರ ಬಗ್ಗೆ ಕೂಡಲೇ ಸೂಕ್ತ ಕ್ರಮ ತೆಗೆದುಕೊಳ್ಳಬೇಕು ಎಂದು ಕೇಳಿಕೊಳ್ಳುತ್ತೇನೆ.

ಶ್ರೀ ಎಸ್. ಆರ್. ಬೊಮ್ಮಾಯಿ.—ಮಾನ್ಯ ಅಧ್ಯಕ್ಷರೇ, ಮಾನ್ಯ ಸದಸ್ಯರು ಕೊಟ್ಟಿಂಥ ನೋಟೀಸ್ ಬೆಳಗ್ಗೆ ನನ್ನ ಕೈ ಸೇರಿದೆ. ಇದರ ಬಗ್ಗೆ ವಿವರವಾದ ಮಾಹಿತಿಯನ್ನು ತೆಗೆದುಕೊಂಡು ಅವರು ಕೊಟ್ಟಿಂಥ ಎಲ್ಲಾ ಡಾಕ್ಯುಮೆಂಟ್ಸ್‌ನ್ನು ನೋಡಿ ಸರಿಯಾದ ಕ್ರಮ ತೆಗೆದುಕೊಳ್ಳುತ್ತೇನೆ.

ಬರಗಾಲ ಪರಿಸ್ಥಿತಿ ಚರ್ಚೆ ಬಗ್ಗೆ

ಶ್ರೀ ಆರ್. ವೆಂಕಟರಾಮಯ್ಯ.—ನಮ್ಮದು ಅಭಾವ ಪರಿಹಾರದ ವಿಷಯ ೮ ದಿವಸಗಳಿಂದ ಮುಂದಕ್ಕೆ ಹೋಗುತ್ತಾ ಇದೆ. ಮೊನ್ನೆ ಶಾಣಪ್ಪನವರು ವಾಕಾಟ್ ಮಾಡಿದರು, ಅದನ್ನು ತೆಗೆದು ಕೊಳ್ಳಿ.

(ಗೊಂದಲ)

ಶ್ರೀ ಆರ್. ವೆಂಕಟರಾಮಯ್ಯ.—ರಾಜ್ಯದಲ್ಲಿ ಬರಗಾಲದ ಭೀಕರ ಪರಿಸ್ಥಿತಿ ಇದೆ. ಆ ವಿಷಯ ಮುಂದಕ್ಕೆ ಹೋಗುತ್ತಿದೆ. ಇದರ ಬಗ್ಗೆ ಒಂದು ಆರ್ಟರ್ ಅದರೂ ಮಾಡಿ. ಇದು ಎಂಟನೇ ಸಾರಿ ಮುಂದಕ್ಕೆ ಹೋಗಿದೆ

ಅಧ್ಯಕ್ಷರು.—ನೀವು ಕುಳಿತುಕೊಳ್ಳಿ, ಬಿಸಿನೆಸ್ ಕಂಡಕ್ಟ್ ಮಾಡುವುದು ನಾನು, ತಾವಲ್ಲ.

ರಾಯಚೂರು ಜಿಲ್ಲೆಯ ಸಿರವಾರ ಗ್ರಾಮದಲ್ಲಿ ಬೆಂಕಿ ಅನಾಹುತದಲ್ಲಿ ನೊಂದವರಿಗೆ ಪರಿಹಾರ ನೀಡುವ ಬಗ್ಗೆ

೧೯ ಶ್ರೀ ಬಸವರಾಜ ಪಾಟೀಲ್.—ಮಾನ್ಯ ಅಧ್ಯಕ್ಷರೇ, ರಾಯಚೂರು ಜಿಲ್ಲೆಯ ಸಿರವಾರ ಗ್ರಾಮದಲ್ಲಿ ತಾರೀಖು ೨೯-೩-೧೯೮೫ರಂದು ರಾತ್ರಿ ೧೨ ಗಂಟೆಗೆ ಆಕಸ್ಮಿಕವಾಗಿ ಬೆಂಕಿ ಬಿದ್ದು ೪೧ ಗುಡಿಸಲುಗಳು ಮತ್ತು ಅದರಲ್ಲಿದ್ದ ಸಂಪೂರ್ಣ ಆಸ್ತಿಪಾಸ್ತಿಗಳು ಭಸ್ಮವಾಗಿದ್ದಲ್ಲದೆ, ಐದು ವರ್ಷದ ಒಂದು ಹೆಣ್ಣು ಮಗು ಕೂಡ ಸುಟ್ಟು ಮೃತಳಾಗಿದ್ದಾಳೆ. ಈ ಘಟನೆಯ ಅಂದಾಜು ನಷ್ಟ ೪.೮೭,೦೦೦ ರೂಪಾಯಿಗಳಿಗಿಂತಲೂ ಅಧಿಕವಾಗಿದೆಯೆಂದು ತಿಳಿದುಬಂದಿದೆ. ಅದಾದರಿಂದ ಮುಖ್ಯಮಂತ್ರಿಗಳ ಪರಿಹಾರ ನಿಧಿಯಿಂದ ಧನಸಹಾಯ ಮಾಡಬೇಕು, ಮತ್ತು ಆಸ್ತಿಪಾಸ್ತಿ ನಷ್ಟವಾದವರಿಗೆ ಸರ್ಕಾರ ಧನಸಹಾಯ ಮಾಡಬೇಕು ಎಂದು ತಮ್ಮ ಮೂಲಕ ಸರ್ಕಾರದ ಗಮನ ಸೆಳೆಯುತ್ತೇನೆ.